


မြန်မာနိုင်ငံဆရာဝန်အသင်း(ဗဟို)၊ (၆၃)ကြိမ်မြောက်
မြန်မာနိုင်ငံဆရာဝန်ညီလာခံအား မကွေးတိုင်းဒေသကြီး၊ ဆေးတက္ကသိုလ် (မကွေး)တွင် ကျင်းပရာ
ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေးနှင့်
မကွေးတိုင်းဒေသကြီးအစိုးရအဖွဲ့ ဝန်ကြီးချုပ် ဒေါက်တာအောင်မိုးညို တို့တက်ရောက်

မြန်မာနိုင်ငံဆရာဝန်အသင်း(ဗဟို)၊ (၆၃)ကြိမ်မြောက် မြန်မာနိုင်ငံဆရာဝန်ညီလာခံအား မကွေးတိုင်းဒေသကြီး၊ ဆေးတက္ကသိုလ် (မကွေး)တွင် ဇန်နဝါရီလ(၂၁)ရက်နေ့၊ နံနက် (၉)နာရီတွင် ကျင်းပရာ ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေးနှင့် မကွေးတိုင်းဒေသကြီးအစိုးရအဖွဲ့ ဝန်ကြီးချုပ် ဒေါက်တာအောင်မိုးညို တို့တက်ရောက်ခဲ့သည်။



အခမ်းအနား တက်ရောက်လာသူများမှ ဆရာဝန်များ၏ အဓိဋ္ဌာန်ပြုကတိသစ္စာကို ရွတ်ဆိုခဲ့ကြသည်။ ထို့နောက် ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေးမှ အဖွင့်အမှာစကားပြောကြားရာတွင် မြန်မာနိုင်ငံဆရာဝန်အသင်းသည် ဆရာဝန်များ၏ ဘာသာရပ်အလိုက် ဆေးပညာများကို ခေတ်နှင့်လျော်ညီစွာ တိုးတက်နေသောကုထုံးတို့ဖြင့် လူနာများအား ဆေးကုသပေးနိုင်ရန် သင်တန်းများပေးခြင်း၊ ဟောပြောပွဲများပြုလုပ်ခြင်း ဆွေးနွေးပွဲများပြုလုပ်၍ အသိပညာများ ပံ့ပိုးပေးခဲ့ကြောင်း၊ ကျန်းမာရေးနှင့်အားကစားဝန်ကြီးဌာန၏ ရောဂါကာကွယ်ရေးစီမံချက်များဖြစ်သော တီဘီ၊ ခုခံအားကျဆင်းမှုကူးစက်ရောဂါ၊ ငှက်ဖျားရောဂါနှိမ်နင်းရေးလုပ်ငန်းများကို မြန်မာနိုင်ငံဆရာဝန်အသင်းမှ ဆရာဝန်များနှင့်ပူးပေါင်းဆောင်ရွက်ခဲ့ကြောင်း၊ နိုင်ငံတစ်နိုင်ငံဆေးပညာလောက တိုးတက်မှုသည် ရန်ကုန်မြို့တွင်ရှိသော ဆရာဝန်များတော်ရုံနှင့်မရဘဲ ကျေးလက်ဒေသတွင် နေထိုင်သော ဆရာဝန်များပါတော်လာပါမှဆေးလောကအမှန်တိုးတက်မှုဟုယုံကြည်ကြောင်း၊ ဆေးပညာနိုးနှောလှယ်ပွဲများ ကျင်းပ၍ အချိန်နှင့်အမျှ တိုးတက်နေသော ဆေးပညာရပ်များကို အမှီလိုက်နိုင်စေရေး လုပ်ဆောင်ရန် လိုအပ်ပါကြောင်း၊

ကျန်းမာရေးနှင့်အားကစားဝန်ကြီးဌာန၏ အရေးပါသော ရည်ရွယ်ချက်တစ်ခုဖြစ်သော လူတိုင်းလက်လှမ်းမီနိုင်သည့် သာတူညီမျှကျန်းမာရေးစောင့်ရှောက်မှုစနစ်ကို ရရှိအောင် ဆောင်ရွက်သည့်နေရာတွင် အစိုးရဝန်ထမ်းဆရာဝန်များသာမက ဝန်ထမ်းမဟုတ်သော GP ဆရာဝန်များကိုလည်း ပါဝင်ပါဟု ဖိတ်ခေါ်ပါကြောင်း ပြောကြားပါသည်။



ဆက်လက်၍ မကွေးတိုင်းဒေသကြီးအစိုးရအဖွဲ့ဝန်ကြီးချုပ် ဒေါက်တာအောင်မိုးညိုမှ ပြောကြားရာတွင် ဆရာဝန်များသည် နိုင်ငံ၏တာဝန်များကို အရေးကြီးသောနေရာမှ ထမ်းရွက်နေသည်ကို တွေ့ရကြောင်း၊ ပြည်သူများအား ကျန်းမာရေးစောင့်ရှောက်မှုပေးသော လုပ်ငန်းများတွင် မကွေးတိုင်းဒေသကြီး အစိုးရအဖွဲ့မှ ပံ့ပိုးဆောင်ရွက်နေမှုများကို ပြောကြားခဲ့သည်။

အစီအစဉ်အရ မြန်မာနိုင်ငံဆရာဝန်အသင်း ဥက္ကဋ္ဌ ဒေါက်တာရဲမြေမှ နှုတ်ခွန်းဆက် စကားပြောကြားသည်။

(၆၃)ကြိမ်မြောက် မြန်မာနိုင်ငံဆရာဝန်ညီလာခံအထိမ်းအမှတ် ဆေးနှင့်ဆေးပစ္စည်း ပြခန်းအား ကျန်းမာရေးနှင့်အားကစားဝန်ကြီးဌာန၊ပြည်ထောင်စုဝန်ကြီးဒေါက်တာမြင့်ထွေး၊မကွေးတိုင်းဒေသကြီးအစိုးရအဖွဲ့ ဝန်ကြီးချုပ်ဒေါက်တာအောင်မိုးညိုနှင့် မြန်မာနိုင်ငံဆရာဝန်အသင်း ဥက္ကဋ္ဌဒေါက်တာရဲမြေတို့မှ ဖဲကြိုးဖြတ်ဖွင့်လှစ်ပေးပြီးဆေးနှင့်ဆေးပစ္စည်းပြခန်းများအားလှည့်လည်ကြည့်ရှုခဲ့သည်။ယင်းနောက် ဆေးပညာနှီးနှော ဖလှယ်ပွဲသို့ တက်ရောက်ခဲ့သည်။



အခမ်းအနားသို့ ကျန်းမာရေးနှင့်အားကစားဝန်ကြီးဌာနရှိ ကုသရေးဦးစီးဌာနမှ ညွှန်ကြားရေးမှူးချုပ် ပါမောက္ခဒေါက်တာမြင့်ဟန်၊ ကျန်းမာရေးလူစွမ်းအားအရင်းအမြစ်ဦးစီးဌာနမှ ညွှန်ကြားရေးမှူးချုပ် ဒေါက်တာတင်တင်လေး၊မကွေးတိုင်းဒေသကြီးအစိုးရအဖွဲ့ဝန်ကြီးများနှင့် လွှတ်တော်ကိုယ်စားလှယ်များ၊ ဆေးတက္ကသိုလ်အသီးသီးမှ ပါမောက္ခချုပ်များ၊ ဦးစီးဌာနများမှ ညွှန်ကြားရေးမှူးများ၊ မြန်မာနိုင်ငံဆရာဝန်အသင်းမှ ကိုယ်စားလှယ်များ ဖိတ်ကြားထားသူများ တက်ရောက်ခဲ့ပါသည်။



နေ့လည်ပိုင်းတွင် ပြည်ထောင်စုဝန်ကြီးသည် မကွေးတိုင်းဒေသကြီး ပြည်သူ့ကျန်းမာရေးဦးစီးဌာနတွင် ဝန်ထမ်းများနှင့်တွေ့ဆုံရာ ပြည်သူ့ကျန်းမာရေးဦးစီးဌာနမှူး ဒေါက်တာထွန်းအောင်ကြည်မှ ဌာနရှိဝန်ထမ်းရေးရာကိစ္စများနှင့် လိုအပ်ချက်များအား ရှင်းလင်းတင်ပြခဲ့သည်။ တက်ရောက်လာသော မကွေးတိုင်းဒေသကြီး ပြည်သူ့ကျန်းမာရေး ဦးစီးဌာနမှ ဆရာဝန်များ၊ သူနာပြုများ၊ ကျန်းမာရေးမှူးများအား ပြည်ထောင်စုဝန်ကြီးမှ ပြောကြားရာတွင် ပြည်သူလူထုကို ကျန်းမာရေးစောင့်ရှောက်မှုပေးရာတွင် ဆရာဝန်များနည်းတူ အခြေခံကျန်းမာရေးဝန်ထမ်းများဖြစ်သော ကျန်းမာရေးမှူး၊ သူနာပြုနှင့် သားဖွား ဆရာမအားလုံးတို့သည် ကျန်းမာရေးနှင့်အားကစားဝန်ကြီးဌာနတွင် လုပ်ငန်းများအောင်မြင်စေရန် ဆောင်ရွက်ရာတွင် ထပ်တူထပ်မျှအရေးပါသည်ဖြစ်ကြောင်း၊ မြို့နယ်အလိုက်ကျန်းမာရေးသတင်းအချက်အလက်များကို ပေးပို့ရာတွင် စာရင်းဇယားဖြည့်သွင်းသူများအနေဖြင့် ၎င်းတို့ဖြည့်သွင်းသည့် အချက်အလက်များအရေးပါပုံ၊ အသုံးပြုပုံတို့ကို သိရှိထားရန် လိုအပ်ပါကြောင်း၊ သို့မှသာမှန်ကန်သည့်သတင်းအချက်အလက်များ ရရှိလာမည်ဖြစ်ကြောင်း ပြောကြားခဲ့သည်။ တက်ရောက်လာသူများ၏ ဆွေးနွေးမှုများအပေါ် ပြည်ထောင်စုဝန်ကြီးက လိုအပ်ချက်များကို ညှိနှိုင်းဆောင်ရွက်ပေးသည်။



ဆက်လက်ထွက်ခွာလာရာ သစ်ရာကောက်တိုက်နယ်ဆေးရုံ၊ ချောင်းကောက် တိုက်နယ်ဆေးရုံနှင့် ဆင်ပေါင်ဝဲမြို့နယ်ပြည်သူ့ဆေးရုံရှိ လူနာဆောင်နှင့် ဆေးသိုလှောင်ခန်းတို့အား လှည့်လည်ကြည့်ရှု၍ ဆရာဝန်၊ သူနာပြုများနှင့်တွေ့ဆုံကာ လိုအပ်သည်များ ဖြည့်ဆည်းဆောင်ရွက်ပေးခဲ့သည်။